

ఆకాశవాణి, ప్రాంతీయ వార్తా విభాగం

విశాఖపట్నం కేంద్రం

ప్రాంతీయ వార్తలు

తేదీ: 19-04-2026

సమయం : సాయంకాలం 6గం. 10ని.లు

ముఖ్యాంశాలు

- ❑ జలధార-జలహారతిలో ప్రజల్ని భాగస్వాములను చేయాలని ముఖ్యమంత్రి నారా చంద్రబాబు నాయుడు అధికారులకు సూచించారు.
- ❑ సింహాచలంలో రేపు జరగనున్న శ్రీ వరాహ లక్ష్మీ నరసింహస్వామి వారి చందనోత్సవానికి ఏర్పాట్లు పూర్తి చేసినట్లు రాష్ట్ర హోం మంత్రి వంగలపూడి అనిత తెలిపారు.
- ❑ రాష్ట్రంలో రేపు తీవ్రమైన ఎండ, పిడుగులతో కూడిన వర్షాలతో విభిన్న వాతావరణ పరిస్థితులు కొనసాగుతాయని విపత్తుల నిర్వహణ సంస్థ ఎండీ ప్రఖర్ జైన్ వెల్లడించారు.
- ❑ ఐపీఎల్ క్రికెట్ లో భాగంగా కోల్కతాలోని ఈడెన్ గార్డెన్స్ స్టేడియం వేదికగా.. రాజస్థాన్ రాయల్స్, కోల్కతా నైట్ రైడర్స్ జట్ల మధ్య మ్యాచ్ జరుగుతోంది.

=====

జలధార- జలహారతిలో ప్రజల్ని భాగస్వాములను చేయాలని ముఖ్యమంత్రి నారా చంద్రబాబు నాయుడు అధికారులకు సూచించారు. జలధార- జలహారతి కార్యక్రమంపై ముఖ్యమంత్రి ఉండవల్లిలోని క్యాంపు కార్యాలయం నుండి ఈరోజు టీలీకాన్ఫరెన్స్ నిర్వహించారు. జలధార కార్యక్రమానికి అన్నమయ్య జిల్లా కలెక్టర్ ను నోడల్ అధికారిగా నియమిస్తున్నట్లు ముఖ్యమంత్రి ప్రకటించారు. నీటి సంరక్షణ-నీటి భద్రత విషయంలో అన్నమయ్య జిల్లా మోడల్ రాష్ట్ర వ్యాప్తంగా అమలు కావాలని సూచించారు. ఈ సందర్భంగా ముఖ్యమంత్రి మాట్లాడుతూ... భారీ వర్షాలు పడినా నీటి ముంపు లేకుండా కాల్యలను, చెరువులను మరమ్మతులు చేయాలన్నారు. వర్షాకాలంలో నీటి వృధాను అరికట్టి, చెరువులన్నీ నిండేలా చర్యలు తీసుకోవాలని ఆదేశించారు.

=====

మహిళా రిజర్వేషన్ బిల్లును వ్యతిరేకించడం మహిళలపై వివక్షతకు ప్రత్యక్ష నిదర్శనమని రాష్ట్ర జల వనరుల శాఖా మంత్రి డాక్టర్ నిమ్మల రామానాయుడు పేర్కొన్నారు. పశ్చిమగోదావరి జిల్లా పాలకొల్లులో నిర్వహించిన సమావేశంలో ఈరోజు మంత్రి మాట్లాడుతూ దేశ జనాభాలో సగభాగం ఉన్న మహిళలను చట్టసభలకు రాకుండా చేయడం విపక్షాలకు తగదన్నారు. మహిళలకు న్యాయం జరిగేలా మహిళా రిజర్వేషన్ బిల్లుకు కూటమి ప్రభుత్వం మద్దతు తెలిపిందన్నారు. తొలిసారిగా డ్వాక్రా సంఘాలను రాష్ట్రంలో ఏర్పాటు చేసి మహిళలకు ముఖ్యమంత్రి నారా చంద్రబాబు నాయుడు అండగా నిలిచారని తెలిపారు. మహిళల అభివృద్ధికి ప్రభుత్వం కట్టుబడి వుందని పేర్కొన్నారు.

=====

సింహాచలంలో రేపు జరగనున్న శ్రీ వరాహ లక్ష్మీ నరసింహస్వామి వారి చందనోత్సవ ఏర్పాట్లను రాష్ట్ర హోం మంత్రి వంగలపూడి అనిత ఈరోజు పరిశీలించారు. భక్తులకు మెరుగైన సౌకర్యాలు కల్పించాలని అధికారులకు సూచించారు. ట్రాఫిక్ సమస్యలు తలెత్తకుండా అప్రమత్తంగా ఉండాలని పోలీసులకు మంత్రి ఆదేశాలు జారీ చేశారు. అదేవిధంగా.. ఎన్డిఆర్ఎఫ్, ఎన్డిఆర్ఎఫ్ బృందాలు ఆలయం వద్ద సిద్ధంగా ఉండాలని సూచించారు. ఈ సందర్భంగా హోం మంత్రి మాట్లాడుతూ భద్రతా ఏర్పాట్లలో కృత్రిమ మేధను వినియోగిస్తున్నట్లు వెల్లడించారు. సామాన్య భక్తులకు దర్శనంలో అధిక ప్రాధాన్యత ఇస్తున్నామని మంత్రి పేర్కొన్నారు. గత ఏడాది చందనోత్సవానికి సుమారు లక్షా 20 వేల మంది భక్తులు

హాజరుకాగా, ఈ సంవత్సరం దాదాపు 2 లక్షల మంది వచ్చే అవకాశముందని అంచనా వేస్తున్నామన్నారు. తెల్లవారుజామున 3 గంటల నుంచే స్వామివారి దర్శనాలు ప్రారంభమవుతాయని తెలిపారు.

=====

స్వచ్ఛభారత్ కార్యక్రమంలో ఆంధ్రప్రదేశ్ రాష్ట్రాన్ని దేశానికే ఆదర్శంగా తీర్చిదిద్దనున్నట్లు స్వచ్ఛ-ఆంధ్ర కార్పొరేషన్ చైర్మన్ కె. పట్టాభిరామ్ తెలిపారు. విజయనగరం జిల్లా చీపురుపల్లి, రాజాం పట్టణాల్లో ఆయన ఈరోజు పర్యటించారు. ఈ సందర్భంగా పట్టాభిరామ్ మాట్లాడుతూ... స్వచ్ఛ ఆంధ్ర కార్పొరేషన్ ద్వారా మొక్కజొన్న పంట వ్యర్థాలతో ప్లాస్టిక్ ప్రత్యామ్నాయ పదార్థాల తయారీ యూనిట్ ఏర్పాటు చేస్తామని వెల్లడించారు. తద్వారా పర్యావరణ పరిరక్షణతో పాటు రైతులకు ఆదాయం చేకూరుతుందన్నారు.

=====

ఆంధ్రప్రదేశ్ ఉపముఖ్యమంత్రి పవన్ కల్యాణ్ అస్వస్థతకు గురై ఆస్పత్రిలో చికిత్స పొందుతున్నారని తెలుసుకున్న ప్రధానమంత్రి నరేంద్రమోదీ నేరుగా ఆయనకు ఫోన్ చేసి పరామర్శించారు. ఈ మేరకు ప్రధానమంత్రి సామాజిక మాధ్యమం వేదికగా పోస్ట్ చేశారు. పవన్ కల్యాణ్ త్వరగా కోలుకోవాలని, పూర్తి ఆరోగ్యంతో తిరిగి ప్రజాసేవలోకి రావాలని ఆకాంక్షించారు. తన ఆరోగ్య పరిస్థితిని తెలుసుకునేందుకు సమయం కేటాయించినందుకు ప్రధానమంత్రికి పవన్ కల్యాణ్ కృతజ్ఞతలు తెలిపారు.

=====

ప్రధానమంత్రి నరేంద్రమోదీ తన మనసులోని భావాలను ఆకాశవాణి ద్వారా దేశ ప్రజలతో పంచుకునే “మన్ కీ బాత్.. మనసులోని మాట” కార్యక్రమం 133వ సంచిక ఈనెల 26వ తేదీ ఆదివారం ప్రసారమవుతుంది. మన్ కీ బాత్ కార్యక్రమానికి ప్రజలు తమ సూచనలు, సలహాలు అందించాలని ప్రధానమంత్రి కోరారు. ప్రజలు తమ స్వర సందేశాలను 1800 11 7800 నెంబర్ కు లేదా నరేంద్రమోదీ యాప్ కు ఈనెల 24వ తేదీ సాయంత్రం వరకు పంపవచ్చు.

=====

తిరుచానూరు పద్మావతి అమ్మవారి ఆలయంలో ఈనెల 28వ తేదీన కోయిల్ ఆళ్వార్ తిరుమంజనం నిర్వహించనున్నట్లు టిటిడి ఈరోజు ఒక ప్రకటనలో తెలిపింది. అమ్మవారి ఆలయంలో ఈనెల 30 నుండి మే 2వ తేదీ వరకు వార్షిక వసంతోత్సవాలు వైభవంగా నిర్వహిస్తామని.. వసంతోత్సవాల సందర్భంగా ఆలయంలో కోయిల్ ఆళ్వార్ తిరుమంజనం నిర్వహించడం ఆనవాయితీగా వస్తోందని టిటిడి ఆ ప్రకటనలో తెలిపింది.

=====

విరామం

=====

మహిళలకు సముచిత స్థానం కల్పించేందుకే మహిళా రిజర్వేషన్ బిల్లును తీసుకువచ్చామని కేంద్ర విమానయాన శాఖా మంత్రి కె.రామ్మోహన్ నాయుడు తెలిపారు. ఢిల్లీలో ఈరోజు పాత్రికేయుల సమావేశంలో మాట్లాడుతూ 2023లోనే నారీశక్తి వందన అధినియం తెచ్చామని, మహిళా బిల్లుకు ఇప్పుడు సాంకేతికంగా కొన్ని సవరణలు అవసరమయ్యాయని తెలిపారు. 33 శాతం రిజర్వేషన్ల అంశం త్వరలోనే అమలవుతుందనుకున్న మహిళల ఆశలను విపక్షాలు అడ్డుకున్నాయని విమర్శించారు. డీలీమిటేషన్ ను ఎందుకు అడ్డుకుంటున్నారో విపక్షాలు స్పష్టంగా చెప్పాలన్నారు. మహిళలకు న్యాయం చేసేంతవరకు ఎన్డీఏ ప్రభుత్వం ప్రయత్నాలు ఆపదని కేంద్రమంత్రి పేర్కొంటూ...

(వాయిస్...33 సెకన్లు)

=====

ప్రజా సమస్యల పరిష్కార వేదిక కార్యక్రమాన్ని కలెక్టరేట్ లో రేపు నిర్వహిస్తున్నట్లు తిరుపతి జిల్లా కలెక్టర్ ఎస్.వెంకటేశ్వర్ ఈరోజు ఒక ప్రకటనలో తెలిపారు. జిల్లా ప్రజలు పి.జి.ఆర్.ఎస్ ను సద్వినియోగం చేసుకోవాలన్నారు. అర్జీదారులు దాఖలు చేసిన తమ అర్జీలు ఇప్పటికీ పరిష్కారం కానట్లయితే, తమ ఫిర్యాదులకు సంబంధించిన సమాచారం తెలుసుకోవడానికి 1100 నంబర్ కు కాల్ చేయవచ్చునని కలెక్టర్ ఆ ప్రకటనలో పేర్కొన్నారు. ప్రజలు తమ ఫిర్యాదులను meekosam.ap.gov.in వెబ్ సైట్ ద్వారా ఆన్ లైన్ లో నమోదు చేసుకోవచ్చని, ప్రజలకు సులభంగా సేవలు అందించేందుకు

మండల స్థాయిలో కూడా గ్రీవెన్స్ డే, రెవెన్యూ క్లినిక్ కార్యక్రమాలు నిర్వహిస్తున్నామని పార్వతీపురం మన్యం జిల్లా కలెక్టర్ ఎన్. ప్రభాకరరెడ్డి తెలిపారు.

=====

గ్రామీణ యువతకు, ముఖ్యంగా బాలికలకు నైపుణ్యాలను అందిస్తే దేశాభివృద్ధి వేగవంతమౌతుందని కేంద్ర గ్రామీణాభివృద్ధి, కమ్యూనికేషన్ శాఖల సహాయమంత్రి డాక్టర్ పెమ్మసాని చంద్రశేఖర్ తెలిపారు. గుంటూరు జిల్లా బుర్లిపాలెంలో దీన్ దయాళ్ ఉపాధ్యాయ గ్రామీణ కౌశల్ యోజన పథకం కింద శిక్షణ పొందిన 105 మంది బాలికలకు ఉద్యోగ నియామక పత్రాలను మంత్రి ఈరోజు అందజేశారు. ఈ సందర్భంగా ఆయన మాట్లాడుతూ, యువత నూతన సాంకేతికతను నేర్చుకోవటం ద్వారా ఉపాధి పొందవచ్చని సూచించారు. 20 లక్షల ఉద్యోగాలు అందించాలనే లక్ష్యంతో కూటమి ప్రభుత్వం పనిచేస్తోందని మంత్రి వివరించారు.

=====

ఐపీఎల్ క్రికెట్ లో భాగంగా కోల్కతాలోని ఈడెన్ గార్డెన్స్ స్టేడియం వేదికగా.. రాజస్థాన్ రాయల్స్, కోల్కతా నైట్ రైడర్స్ జట్ల మధ్య మ్యాచ్ జరుగుతోంది. టాప్ గెలిచిన రాజస్థాన్ రాయల్స్ జట్టు బ్యాటింగ్ ప్రారంభించి 20 ఓవర్లలో 9 వికెట్లు కోల్పోయి 155 పరుగులు చేసింది. 156 పరుగుల లక్ష్యంతో బ్యాటింగ్ ప్రారంభించిన కోల్కతా జట్టు 5 ఓవర్లు పూర్తయ్యేసరికి 3 వికెట్లు కోల్పోయి 39 పరుగులు చేసింది. అలాగే... చండీఘర్ లోని ముల్లాన్ పూర్ స్టేడియం వేదికగా లక్నో సూపర్ జయంట్స్, పంజాబ్ కింగ్స్ జట్ల మధ్య మరో మ్యాచ్ ఈరోజు రాత్రి 7 గంటల 30 నిమిషాలకు ప్రారంభం కానుంది.

=====

రాష్ట్రంలో రేపు తీవ్రమైన ఎండ, పిడుగులతో కూడిన వర్షాలతో విభిన్న వాతావరణ పరిస్థితులు కొనసాగుతాయని రాష్ట్ర వివేక్షుల నిర్వహణ సంస్థ ఎండీ ప్రఖర్ జైన్ తెలిపారు. ఈరోజు గరిష్ఠంగా కర్నూలు జిల్లా నగరడోన్ లో 45.4 డిగ్రీలు నమోదైందని తెలిపారు. 279 మండలాల్లో 40 డిగ్రీలకు పైగా ఉష్ణోగ్రతలు రికార్డు అయినట్లు వెల్లడించారు. రేపు పల్నాడు, ప్రకాశం, మార్కాపురం, రాయలసీమ జిల్లాల్లో గరిష్ఠ ఉష్ణోగ్రతలు నమోదయ్యే అవకాశం ఉందన్నారు.

=====

ఉత్తర అంతర కర్ణాటక నుండి దక్షిణ అంతర కర్ణాటక, తమిళనాడు మీదుగా ద్రోణి కొనసాగుతోందని అమరావతిలోని భారత వాతావరణ కేంద్రం తెలిపింది. ఆంధ్రప్రదేశ్, యానంలో దిగువ ట్రోపో ఆవరణములో దక్షిణ-నైరుతి దిశగా గాలులు వీస్తున్నాయని, వీటి ఫలితంగా రాష్ట్రంలోని ఉత్తర కోస్తా ఆంధ్రప్రదేశ్ లో ఈరోజు, రేపు తేలికపాటి నుండి ఒక మోస్తరు వర్షం లేదా ఉరుములతో కూడిన జల్లులు ఒకటి లేదా రెండు చోట్ల కురిసే అవకాశముందని వాతావరణ కేంద్రం తెలిపింది.

=====